

Orta Aziýanyň asy respublikasy: Gyrgyzystan

Category: Kitapcy, Publisistika

написано kitapcy | 24 январа, 2025

Orta Aziýanyň asy respublikasy: Gyrgyzystan ORTA AZIÝANYŇ ASY
RESPUBLIKASY: GYRGYZYSTAN



Dünýäniň islendik ýurdy özüne strategik taýdan juda möhüm ýer tutýandyryn öýdýär we muňa tüýs ýürekden ynanýar. Orta Aziýanyň daglyk ýerde ýerleşen kiçijik ýurdy Gyrgyzystan hem özüni Hytaýyň Ýewropa açylan gapysy hasaplaýar we bu pozisiýasyndan ötri özüne aýratyn ähmiýet berýär.

Ýogsam bolmasa dogry-dürs döwlet gurluşy we aragatnaşyk ulgamy bolmadyk Gyrgyzystanyň Hytaý ýaly super güýjüň gözünde o diýen gymmaty-da ýok. Gaýtam Hytaýyň daşaryk açylan birnäçe gapysy bar.

1991-nji ýylyň garaşsyzlyk tolkunundan soň bütin Orta Aziýa respublikalarynda öňki kommunist liderler häkimiýetlerini saklap galdy. Muňa diňe Gyrgyzystan degişli bolmady.

Belli bir derejede liberal we demokrat intellektual şahs bolan fizika professory Askar Akaýew prezident wezipesine gelende, Gyrgyzystanda demokratiýa şemalynyň öwüsjegine bolan umytlar pyntyk ýarmaga başlady.



Başky ýyllarda ýagdaý hakykatdanam umyt berijidi. Beýleki respublikalarda köne kommunist liderler her meýdança we her çünke öz heýkellerini dikip, öz atlaryny dakyp garabaşlaryna gaý bolup ýörkäler, A.Akaýew bularyň hiç birisini etmedi, gaýtam oýlanşykly hereketleri bilen alkyşa mynasyp işleri etdi.

Emma soňky ýyllarda A.Akaýewiňem ady korrupsiýa we parahorlyk bilen bile tutulyp başlandy welin, 2005-nji ýylda häkimiýetini elden giderip, daşary ýurda gaçyp gitdi. Mundan soňky bolup geçen wakalar hiçem gowy bolmady.

Şol ýyl Gyrgyzystanda Orta Aziýanyň ilkinji gülgüne rewolýusiýasy bolup geçdi. Saýlawlarda galplygyň bolandygyny öňe süren oppozisioner güýçler aýaga galyp, günortada birnäçe etraby we posýology ele geçirdi, yzysüre çaknyşyklar ýurduň paýtagt şäheri Biškege syçrady.

Baş ýyldan soň, ýagny 2010-njy ýylda ikinji gülgüne rewolýusiýa bolup geçdi. Ýene aýaga galan oppozisioner güýçler Bişkekde Mejlisiň binasyny ele geçirdiler we şäheriň birnäçe ýerini taladylar.



Şeýlelikde, häkimiýet ikinji gezek halk tolgunşygy arkaly ýerini üýtgetdi. Käbirleri Soros fondunyň, käbirleri-de MRU-nyň (CIA) bu tolgunşyklary gurandygyny öňe sürseler-de, Russiýanyň wakalara el atmagy bilen ýagdaýlar ýene öňki-

öňküligine dolandy.

6,5 million ilatly Gyrgyzystan diňe syýasy çaknyşyklary we halk tolgunşyklary bilen däl, şol bir wagtyň özünde ýgy-ýgydan bolup geçýän etniki çaknyşyklary bilenem dünýä jemgyýetçiliginiň diline düşüp geldi.

2010-njy ýylda özbek ilatyň has köp ýaşayan Oş şäherinde özbekler bilen gyrgyzlaryň arasynda ýeriň üstünde bolan dawada ýüzlerçe adam wepat boldy, köp sanly dükanlar, söwda merkezleri, restoranlar ýakyldy, weýran edildi.

Bu sebitiň «uly agasy» Russiýanyň ara girmegi bilen wakalar kiplarlaşsa-da, etniki dartgynlyk hemişe ýeň astyndan dowam etdi.



• **Manasdaky amerikan harby bazasy**

2001-nji ýylyň 11-nji sentýabr wakalaryndan soň Owganystana goňşy Orta Aziýa respublikalary dem salymda Günbataryň gözünde gymmaty artdy. Nemesler Özbegistanyň Termez şäherinde, fransuzlar Täjigistanyň paýtagty Duşenbe şäherinde zapas harby bazalary gursa, amerikanlaram Bişkegiň etegindäki Manas posýologynda bir harby baza gurdular.

Russiýa ilkibaşda günbatarlylaryň Orta Aziýa aralaşmagyndan biynjalyk bolanam bolsa, Talibana we El-Kaidä garşy göreşilmegi Moskwanyňam bähbidine bolandygy sebäpli sesini çykarmady.



Şeýlelikde (2002-2004-nji ýyllarda) gyrgyz asmanynda amerikan «F-16» istrebitelleri bilen rus «MIG»-leri bilelikde howalanmaga başlady. Manasdaky amerikan bazasynyň dik garşysyndaky Kant obasynda-da rus harby bazasy ýerleşýärdi. ABŞ Manasdaky bazasy üçin gyrgyz hökümetine ýylda 120 million dollar töleýän bolsa, ruslar Kantdaky bazany mugtuna ulanýardy. Emma ruslar munuň öwezine Gyrgyzystany daşarky howplardan goraýardy, bu bolsa gyrgyzlar üçin hemme zatdan öňde durýardy.

Bütün Orta Aziýada bolşy ýaly Gyrgyzystanda-da iň eý görülýän daşary ýurt – Russiýa. Emma bu köňül ýakynlygyndan has beter uzak ýyllaryň döreden öwrenşikliliginden we synagyndan gelip çykýan gorky esasly söýgüdir.

Täze tanşan gyrgyz doganlarymyz ruslardan söz açylsa, olary mazamlap gürleýärler, hatda käbirleri «Özbekler bilen bir ýerde ýaşandan ruslar bilen bolanymy gowy görýärim» diýerlik derejede öte geçýär. Emma has içgin gürleşdigiňçe ruslar hakyndaky hakyky pikirleri kem-kemden dile döküliberýär.

Ilkibaşda rus fanaty ýaly bolup görünen bir gyrgyz žurnalisti tanyşlygymyz çuňlaşdygyça ruslaryň sowet döwründe gyrgyzlaryň başyna salan horluklaryndan, hatda genosidden söz açyp başlady.

Başga bir žurnalist bolsa, Russiýanyň Gyrgyzystanyň içini bulaşdyrýandygyny, saýlawlary manipulirleýändigini aýdýar.



• Etniki agzalalyk: Özbek-gyrgyz çaknyşygy

Köneden galan kesel ýaly wagtal-wagtal dömüp çykýan etniki dartgynlylyk, wakalaryň üstünden onlarça ýyl geçendigine garamazdan häzirem duýulýar.

Edil häzir imisalalyk ýaly bolup görünýär we iki tarapam özara düşünişmezlikleriniň ýokdugyny, agzalalyga daşarky güýçleriň meçew berendigini aýdýar. Emma gözlerdäki gaýgy-gama, ahmyr-armana ünsli seredilende görüp bolýan ar alma duýgusy sebitiň täze «etniki partlamalara» hamyladygyny görkezýär.

Günortada çaknyşyklaryň merkezi Oş şäherindäki özbek raýonynda biziň bilen görşen bir özbek ýigidi haraba öwrülen öýüniň öňünde ýumrugyny düwüp «Gyrgyz ganyny dökýänçäm ynjalýk tapmaryn» diýýär. Gyrgyzlar bolsa «Özbekler şeýtmäge mynasyp boldular» diýen pikirde.

Türkiýeden gelendigimi bilen bir gyrgyz «Siziň üçin PKK we bölünişikçi kürtler nähili bolsa, biziň üçinem özbekler şol bir zat» diýdi. Elbetde, hemmeleriň şeýle pikirdedigini aýtmak ýalňyş bolar, emma iki tarapda-da biri-birlerine garşy dişini gyjaýanlaryň sany barmak бүкүп sanardan köp.

Gyrgyzystan buýr-bulaşyk etniki we syýasy meseleri bilen bir hatarda ykdysady problemalar bilenem gidişýär. Işsizlik iň esasy meseleleriň biri. Ýurtda ortaça aýlyk 150-200 dollar aralygynda we şujagaz aýlyga-da kaýyl bolup iş tapmak aňsat däl.

Biziň bilen görşen özbekler we gyrgyzlar ogul-gyzlarynyň işlemek üçin Orsyýete gidendiklerini, emma ykdysady krizis sebäpli olaryňam pul ugradyp bilmeýändiklerini aýdýarlar.

Oşda ýaşaýan altмыш ýaşly bir özbek aýaly Russiýada işleýän oglunyň ugradýan puly bilen on dört adamlyk uly maşgalanyň gün görýänini gürrüň berýär.



• **Türkiýä bolan garaýyşlary**

Gyrgyzystanda maddy taýdan iň gowy şertlerde ýaşaýanlar bu ýurtda işleýän daşary ýurtlylardyr. Bularyň başyny-da Bişkek ýaly şäherlerde işleýän türk döwlet işgärleri we işewürleridir.

Türkiýäniň Gyrgyzystanda açan Bişkekdäki Manas uniwersiteti ýaly birnäçe ýokary okuw jaýynda we onlarça liseýde işleýän türk mugallymlary bu ýurduň ortaça aýlyk derejesinden 10-15 esse köp aýlyk alýandyklary üçin gowy ýaşaýarlar.

Gyrgyzystanda ownukly-irili 300-e golaý türk firmasynyň iş alyp baryar we olaryň maýa goýumlary üç milliard dollars ýetýär. Iki ýurduň arasyndaky söwda gatnaşyklary-da barha artýar.

Türk bilim ojaklarynda okaýan gyrgyz talyplar we mugallymlar Türkiýä bolan oňyn duýgulary baram bolsa, köçeden geçip baryan biriniň Türkiýä bolan neýtral pikiri bar.

Şeýle-de Bişkegiň köçelerinde gürrüňdeş bolnan gyrgyzlar türk gurluşyklaryndan we türk mekdeplerinden şatdygyny, ýöne her niçigem bolsa, özlerini türklere garanda Orta Aziýadaky beýleki halklara – gazaklara, özbeklere we türkmenlere has ýakyn duýýandyklaryny aýdýarlar.

Olar üçin Türkiýe öz ýurtlaryna garanda has ösen şertlere eýe, ýöne alysdaky ýurt.

Her näme-de bolsa ýurtda Türkiýäniň täsirini duýmak bolýar. Türk dili ýurtda täze iş mümkinçiliklerini açan dil we köçelerde gezip ýörkän garaşylmadyk ýerden bir gyrgyz çykyp seniň bilen türk dilinde gürleşip bilýär.

Gyrgyzystanyň iň uly türkologlaryndan biri professor Kadirali Konkobaýew buýsanç bilen: «90-njy ýyllaryň başynda bary-ýogy üç adam türk dilini bilýärdi, olaryň bireni mendim. Indi bolsa türkçe gepläp bilýän gyrgyzlaryň sany ýarym milliona ýetýär» diýýär.

• **Demokratiýa üçin ýaramaz mysal**

Geň galaýmaly, Gyrgyzystan her saýlawda diýen ýaly oppozisionerleriň döwlet edaralaryny basyp-talap we köçelere

dökülip, köpçülikleýin çykyşlary edýän hülgentçilikli wakalaryna şaýatlyk edýär.

Gyrgyzystanda her saýlawdan soň bolup geçýän syýasy bulagaýlyk, demonstrasiýalar we hülgentçilikli wakalar demokratiýany garalamak üçin pursat peýleýän goňşy respublikalaryň liderleriniň çyrasyna ýag damdyrýar.

Özbekistanda Karimow, Türkmenistanda Nyýazow, Gazagystanda Nazarbaýew has köp demokratiýa we azatlyk isleýän öz halklaryna mydama Gyrgyzystandaky gapma-garşylygy mysal görkezip geldi.

150 ýyllyk sarizm we sowet döwründe hiç hili demokratik tejribesi bolmadyk Orta Aziýa halklary-da, şeýdip demokratiýa diýlen zada ýurdy etniki çaknyşyklara we içerki uruşa iterýän sistema hökmünde garamaga başlady.

Hiç kim «Serediň, gyrgyzlar aýaga galyp liderlerini agdaryp bilýän bolsa, bizem şeýdip bileris» diýen ýaly pikirde bolmady, gaýtam tersine öz diktatorlarynyň «Demokratiýa diýmek – içerki uruş we etniki çaknyşykdyr» diýen gorkuzyjy aldawajyna jan-tenleri bilen ýapyşyp, olaryň ömürboýy häkimiýetde galmagyny üpjün etdiler.

Esedulla OGUZ,

Türkiýeli türkmen žurnalisti.

04.01.2022 ý. Publisistika